

# Sri Shiva Bhujanga

## Stotram

### శ్రీ శివ భుజంగం

గలద్దానగండం మిలద్భుంగషండం

చలచ్ఛారుశుండం జగత్త్రాణశౌండం |

కనద్దంతకాండం విపద్భుంగచండం

శివప్రేమపిండం భజే వక్రతుండం || 1 ||

అనాద్యంతమాద్యం పరం తత్త్వమర్థం

చిదాకారమేకం తురీయం త్వమేయం |

హరిబ్రహ్మమృగ్యం పరబ్రహ్మరూపం

మనోవాగతీతం మహాఃశైవమీడే || 2 ||

స్వశక్త్యాదిశక్త్యంతసింహాసనస్థం

మనోహారిసర్వాంగరత్నోరుభూషం |

జటాహీందుగంగాస్థిశంయాకమౌళిం

పరాశక్తిమిత్రం నుమః పంచవక్తం || 3 ||

శివేశానతత్పూరుషాఘోరవామా-

-దిభిః పంచభిర్హున్ముఖైః షడ్భిరంగైః |

అనౌపంయ షట్త్రింశతం తత్త్వవిద్యా-

-మతీతం పరం త్వాం కథం వేత్తి కో వా || 4 ||

ప్రవాలప్రవాహప్రభాశోణమర్ధం

మరుత్వన్మణిశ్రీమహాశ్యామమర్ధం |

గుణస్యూతమేతద్వపుః శైవమంతః

స్మరామి స్మరాపత్తిసంపత్తిహేతుం || 5 ||

స్వసేవాసమాయాతదేవాసురేంద్రా-

-నమన్మోలిమందారమాలాభిషక్తం |

నమస్యామి శంభో పదాంభోరుహం తే

భవాంభోధిపోతం భవానీవిభావ్యం || 6 ||

జగన్నాథ మన్నాథ గౌరీసనాథ

ప్రపన్నానుకంపిన్విపన్నార్తిహారిన్ |

మహాస్తోమమూర్తే సమస్తైకబంధో

నమస్తే నమస్తే పునస్తే నమోఽస్తు || 7 ||

విరూపాక్ష విశ్వేశ విశ్వాదిదేవ

త్రయీమూల శంభో శివ త్ర్యంబక త్వం |

ప్రసీద స్మర త్రాహి పశ్యావముక్త్యై

క్షమాం ప్రాప్నుహి త్ర్యక్ష మాం రక్ష మోదాత్ || 8

||

మహాదేవ దేవేశ దేవాదిదేవ

స్మరారే పురారే యమారే హరేతి |

ఋవాణః స్మరిష్యామి భక్త్యా భవంతం

తతో మే దయాశీల దేవ ప్రసీద || 9 ||

త్వదన్యః శరణ్యః ప్రపన్నస్య నేతి

ప్రసీద స్మరన్నేవ హన్యాస్తు దైన్యం |

న చేత్తే భవేద్భక్తవాత్సల్యహాని-

-స్తతో మే దయాలో సదా సన్నిధేహి || 10 ||

అయం దానకాలస్త్వహం దానపాత్రం

భవానేవ దాతా త్వదన్యం న యాచే |

భవద్భక్తిమేవ స్థిరాం దేహి మహ్యం

కృపాశీల శంభో కృతార్థోఽస్మి తస్మాత్ || 11 ||

పశుం వేత్సి చేన్మాం తమేవాధిరూఢః

కలంకీతి వా మూర్ధ్ని ధత్సే తమేవ |

ద్విజిహ్వాః పునః సోఽపి తే కంఠభూషా

త్వదంగీకృతాః శర్వ సర్వేఽపి ధన్యాః || 12 ||

న శక్నోమి కర్తుం పరద్రోహలేశం

కథం ప్రీయసే త్వం న జానే గిరీశ |

తథాహి ప్రసన్నోఽసి కస్యాపి కాంతా-

-సుతద్రోహిణో వా పితృద్రోహిణో వా || 13 ||

స్తుతిం ధ్యానమర్చాం యథావద్విధాతుం

భజన్నప్యజానన్మహేశావలంబే |

త్రసంతం సుతం త్రాతుమగ్రే మృకండో-

-ర్యమప్రాణనిర్వాపణం త్వత్పదాబ్జం || 14 ||

శిరోదృష్టిహృద్రోగశూలప్రమేహ-

-జ్వరార్శోజరాయక్మహిక్కావిషార్తాన్ |

త్వమాద్యో భిషగ్భేషజం భస్మ శంభో

త్వముల్లాఘయాస్మాన్వపుర్లాఘవాయ || 15 ||

దరిద్రోఽసంయభద్రోఽస్మి భగ్నోఽస్మి దూయే

విషణ్ణోఽస్మి సన్నోఽస్మి ఖిన్నోఽస్మి చాహం |

భవాన్ప్రాణినామంతరాత్మాసి శంభో

మమాధిం న వేత్సి ప్రభో రక్ష మాం త్వం || 16 ||

త్వదక్షోః కటాక్షః పతేత్త్యక్ష యత్ర

క్షణం క్షా చ లక్ష్మీః స్వయం తం వృణాతే |

కిరీటస్ఫురచ్ఛామరచ్ఛత్రమాలా-

-కలాచీగజక్షౌమభూషావిశేషైః || 17 ||

భవాన్వై భవాయాపి మాత్రే చ పిత్రే

మృడాన్వై మృడాయాప్యఘష్టైర్మృఖఘ్నైః |

శివాంగ్యై శివాంగాయ కుర్మః శివాయై

శివాయాంబికాయై నమస్త్యంబకాయ || 18 ||

భవద్గౌరవం మల్లఘుత్వం విదిత్వా

ప్రభో రక్ష కారుణ్యదృష్ట్యానుగం మాం |

శివాత్మానుభావస్తుతావక్షమోఽహం

స్వశక్త్యా కృతం మేఽపరాధం క్షమస్వ || 19 ||

యదా కర్ణరంధ్రం వ్రజేత్కాలవాహ-

-ద్విషత్కంఠఘంటాఘణాత్కారనాదః |

వృషాధీశమారుహ్య దేవోపవాహ్యం

తదా వత్స మా భీరితి ప్రీణయ త్వం || 20 ||

యదా దారుణాభాషణా భీషణా మే

భవిష్యంతుకృపాంతే కృతాంతస్య దూతాః |

తదా మన్మనస్త్వత్పదాంభోరుహస్థం

కథం నిశ్చలం స్యాన్నమస్తేఽస్తు శంభో || 21 ||

యదా దుర్నివారవృథోఽహం శయానో

లురన్నిఃశ్వసన్నిఃసృతావ్యక్తవాణిః |

తదా జహ్నుకన్యాజలాలంకృతం తే

జటామండలం మన్మనోమందిరం స్యాత్ || 22 ||

యదా పుత్రమిత్రాదయో మత్సకాశే

రుదంత్యస్య హా కీదృశీయం దశేతి |

తదా దేవదేవేశ గౌరీశ శంభో

నమస్తే శివాయేత్యజస్రం బ్రవాణి || 23 ||

యదా పశ్యతాం మామసౌ వేత్తి నాస్మా-

-నయం శ్వాస ఏవేతి వాచో భవేయుః |

తదా భూతిభూషం భుజంగావనద్ధం

పురారే భవంతం స్ఫుటం భావయేయం || 24 ||

యదా యాతనాదేహసందేహవాహీ

భవేదాత్మదేహీ న మోహో మహాన్మే |

తదా కాశశీతాంశుసంకాశమీశ

స్మరారే వపుస్తే నమస్తే స్మరామి || 25 ||

యదాపారమచ్ఛాయమస్థానమద్భి-

-ర్జనైర్వా విహీనం గమిష్యామి మార్గం |

తదా తం నిరుంధన్మృతాంతస్య మార్గం

మహాదేవ మహ్యం మనోజ్ఞం ప్రయచ్ఛ || 26 ||

యదా రౌరవాది స్మరన్నేవ భీత్యా

వ్రజాంయత్ర మోహం మహాదేవ ఘోరం |

తదా మామహో నాథ కస్తారయిష్య-

-త్యనాథం పరాధీనమర్థేందుమౌళే || 27 ||

యదా శ్వేతపత్రాయతాలంఘ్యశక్తేః

కృతాంతాద్భయం భక్తవాత్సల్యభావాత్ |

తదా పాహి మాం పార్వతీవల్లభాన్యం

న పశ్యామి పాతారమేతాదృశం మే || 28 ||

ఇదానీమిదానీం మృతిర్మే భవిత్రీ-

-త్యహో సంతతం చింతయా పీడితోఽస్మి |

కథం నామ మా భూన్మృతౌ భీతిరేషా

నమస్తే గతీనాం గతే నీలకంఠ || 29 ||

అమర్యాదమేవాహమాబాలవృద్ధం

హరంతం కృతాంతం సమీక్ష్యాస్మి భీతః |

మృతౌ తావకాంఘ్రిబ్జదివ్యప్రసాదా-

-ద్భవానీపతే నిర్భయోఽహం భవాని || 30 ||

జరాజన్మగర్భాధివాసాదిదుఃఖా-

-న్యసహ్యాని జహ్యం జగన్నాథ దేవ |

భవంతం వినా మే గతిర్నైవ శంభో

దయాలో న జాగర్తి కిం వా దయా తే || 31 ||

శివాయేతి శబ్దో నమఃపూర్వ ఏష

స్మరన్ముక్తికృన్ముత్యుహ తత్త్వవాచీ |

మహేశాన మా గాన్మనస్తో వచస్తః

సదా మహ్యమేతత్ప్రదానం ప్రయచ్ఛ || 32 ||

త్వమప్యంబ మాం పశ్య శీతాంశుమౌళి-

-ప్రియే భేషజం త్వం భవవ్యాధిశాంతౌ |

బహుక్లేశభాజం పదాంభోజపోతే

భవాబ్ధౌ నిమగ్నం నయస్వాద్య పారం || 33 ||

అనుద్యల్లలాటాక్షివహ్నిప్రరోహై-

-రవామస్ఫురచ్ఛారువామోరుశోభైః |

అనంగభ్రమద్భోగిభూషావిశేషై-

-రచంద్రార్ధచూడైరలం దైవతైర్నః || 34 ||

అకంఠేకలంకాదనంగేభుజంగా-

-దపాణౌకపాలాదఫాలేనలాక్షాత్ |

అమౌళౌశశాంకాదవామేకలత్రా-

-దహం దేవమన్యం న మన్యే న మన్యే || 35 ||

మహాదేవ శంభో గిరీశ త్రిశూలిం-

-స్త్యయీదం సమస్తం విభాతీతి యస్మాత్ |

శివాదన్యథా దైవతం నాభిజానే

శివోఽహం శివోఽహం శివోఽహం శివోఽహం || 36

||

యతోఽజాయతేదం ప్రపంచం విచిత్రం

స్థితిం యాతి యస్మిన్యదేకాంతమంతే |

స కర్మాదిహీనః స్వయంజ్యోతిరాత్మా

శివోఽహం శివోఽహం శివోఽహం శివోఽహం || 37

||

కిరీటే నిశేశో లలాటే హుతాశో

భుజే భోగిరాజో గలే కాలిమా చ |

తనౌ కామినీ యస్య తత్తుల్యదేవం

న జానే న జానే న జానే న జానే || 38 ||

అనేన స్తవేనాదరాదంబికేశం

పరాం భక్తిమాసాద్య యం యే నమంతి |

మృతౌ నిర్భయాస్తే జనాస్తం భజంతే

హృదంభోజమధ్యే సదాసీనమీశం || 39 ||

భుజంగప్రియాకల్ప శంభో మయైవం

భుజంగప్రియాతేన వృత్తేన క్లుప్తం |

నరః స్తోత్రమేతత్పఠిత్వోరుభక్త్యా

సుపుత్రాయురారోగ్యమైశ్వర్యమేతి || 40 ||

ఇతి శ్రీమత్పరమహంసపరివ్రాజకాచార్యస్య

శ్రీగోవిందభగవత్పూజ్యపాదశిష్యస్య

శ్రీమచ్ఛంకరభగవతః కృతౌ శివ భుజంగం |